



*Pagna tat-Tielet Età*

# Toni tal-Kirċ

Taghrif miġbur minn ĠUZEPPA CEFAI minghand TONI PORTELLI (Tal-Kirċ)



## **Toni tista' tghidilna x'tiftakar fi tfulitek?**

Jien niftakar li fi tfuliti kont immur l-iskola bhat-tfal l-oħra. Dak iż-żmien ma konniex bl-uniformi imma jien niftakar li kont immur bil-ġlekk. Imbagħad meta kbirt kont ngħin lil missieri fir-raba'. Kien ikollna l-qamh iż-Żewwieqa fejn illum imorru jghumu l-Blata l-Bajda u ntellghuh fuq spallejna sa fuq, fejn tal-Bandu, illum il-Belveder tal-Qala. Konna naghmlu qiegħa fl-ghalqa, inxarrbuha bl-ilma u b'romblu żghir inwittuha u naghmluha iebša. Imbagħad ingorru l-qamh fuqha, inqattghuh minn nofs u bil-ħmara noħorġu f'nofs in-nhar indawru l-ħmara fuqu. Il-ħmara konna ngħattulha għajnejha u nibdew induru fuq dan il-qamh sakemm jtkisser kollu. Meta jtkisser u jsir tiben nistennew li jiġi r-riħ biex inderruh bil-midra. Wara naghżlu t-tiben u niġbru l-qamh. Konna ndumu sejr in hekk is-sajf kollu u fl-aħħar ngħarbluh biex it-trab imur għalih u l-qamh għalih, mhux bħal lum kollox bil-magni u b'idejk ma tmiss xejn u f'hin ta' siegħa teħles.

## **Il-familja tiegħek kienu nies miġbudin hafna lejn il-knisja u anke kienu jghinu lill-knisja. Tghidilna x'kontribut taw hutek lill-knisja?**

Jien niftakar lil huti l-bniet dejjem iħitu u jaħslu l-ħwejjeġ ta l-altari tal-knisja. Mariros dejjem tghaddi u dak in-nhar il-hadida tal-mogħdija ma kinitx ta' l-elettriku bħal-lum. Kien ikollha żewġ hadidiet fuq l-ispirtiera, wahda tishon u l-oħra tghaddi. Anġla kienet taħsel it-trieħi

ta' l-altari, u x'hin kienet tonxorhom kienet toqghod fejnhom biex ma jmisshomx id-dubbien.

## **Aħna nafuk bħala bennej. Kif wasalt biex tkomplu tkabbar il-knisja tal-Qala? Barra l-knisja tal-Qala hdimt f'xi knejjes oħra? Tghidilna xi knejjes kienu?**

Mela dak in-nhar kienet il-gwerra u l-Kappillan Dun Ġuzepp Vella u Dun Karlu, it-tnejn Alla jaħfrilhom, qaluli biex nibda l-bini fil-knisja. Mela bdejna bla permess, u kien jiġi tal-kotba jfittex. Konna nħallsu sold fil-ġimgħa, 5mils tal-lum. L-ewwel waqqajna s-salib imbagħad is-saqaf tal-kor. Kien hemm ċertu Vitor imexxini ftit, għax jien ma kontx naf. Kont għadni nibda. L-ewwel għamilna s-saqaf tal-kor u wara komplejna s-saqaf tal-korsija u għamilna s-salib tal-punent. Waqafna għal xi żmien għax ridna naqilghu l-ġenb l-ieħor. Domna bejn sentejn u tlett snin biex hlisna.


Wara mort l-Għasri għax kienu ġew xi qassisin jithadtu ma' Dun Anġ Camilleri fuq il-knisja ta' l-Għasri u jien għidtilhom nixtieq xi darba nibni koppla u hatfuni fil-fatt. Kelli ngħid lill-haddiema li kelli biex jiġu miegħi. Min ha pjaċir u min le.

Il-Hadd ġieli hdimna, imma mhux nibnu. Min kien jgħarbel u min kien iġorr xi ilma. Għax Dun Karlu kien dejjem idur ifittex min jaħdem bla hlas il-Hdud. Wara ta' l-Għasri waqqajna

d-dar tal-Kappillan biex naghmlu s-salib ta' dik in-naħa, imma l-ewwel bnejna d-dar tal-Kappillan il-ġdida, dik li hemm illum, biex ikollu fejn joqghod. Dak kien fl-1951 u kienet mietet ommi. Jien kont ksirt idi wkoll. Ma kontx kapaċi nibni. Anġlu ta' Bertu kompla floki u Toni ta' Manweli kien jagħmel il-lavur. It-tnejn kienu kapaċi hafna. Dak in-nhar kien hemm hafna xogħol tal-ġebel.

Meta konna nibnu s-sagristija kienet għadha l-gwerra u ridna xi travi, imma ma kontx naf mnejn ser inġibhom. Smajna li l-Kalkara kien hemm travi għax kienet waqgħet il-knisja ta' San Ġuzepp fil-gwerra. Dun Karlu mar fejn il-Kappillan ta' hemm u fteħmu li ngibu minnhom. Qalulna li t-travi kienu twal xi għoxrin pied. Morna darba l-Hadd fuq il-luzzu ta' Hariru. Hadna fus ta' karru b'żewġ roti, u minn Malta ddojjajna bihom. It-travi kienu twal xi 30 pied u min dritt u min mghawweġ. L-ewwel għażilna d-dritti mbagħad kellna ngibu l-imghawġin ukoll. L-imghawġin kienu sew fuq il-karru għax kienu





Il-koppla tal-Knisja ta' l-Ghasri



Toni Portelli ma' uhd min hutu


Ta' min jinnota li oht Toni, Consolata hadmet hafna biex tghallem it-tfal id-duttrina. Kienet Presidenta ta' l-Azzjoni Kattolika ġewwa l-Qala ghal bosta snin.

bhal brejk għall-karru. Niżżilnihom ix-xatt tal-Kalkara u ghabbejnihom. Ġibna 9 bl-Lm10 il-wiehed, u għalhekk b'kollox ġew Lm 90. Ġibnihom bid-dghajsa tal-pass tas-Sipa u tellagħhom mix-xatt bit-trakk tiegħu. Imbagħad meta waslu kulhadd beda jistaqsi kif se niddrittawhom. Min issuġġerixxa biex neħduhom it-tarzna u min qal biex nitfgħu ġebel tal-qawwi fuqhom. Jien ġieni f'moħħi li niddrittawhom bihom stess. Għamilna żewġ travi mimduda ma' xulxin u poġġejna wiehed mgħawweġ fuqhom u wiehed dritt fuq. Konna nissikkawh u kienet tmurlu dik it-tghawwiġa bl-ghafsa. It-

travi t-twal qtajnilhom iż-żejjed tagħhom u qghednihom fuq il-bejt. Imbagħad ridna 9 oħra għal fuq u kellna nerġġhu mmorru fejn il-Kappillan tal-Kalkara. Ghidtlu li rridu 9 oħra. Staqsieni l-oħrajn x'għamilna bihom. Jien m'għedt lux li ddrittajnihom għax forsi kien jibdielu. Ergajna morna l-Hadd. Niżżilna 9 oħra u tas-Sipa reġa' gābhom bid-dghajsa tiegħu u tellgħahom bit-trakk tiegħu. Imbagħad għamilna lit-travi l-istess bhal qabel. Meta lestejna s-sagristija dorna għas-saqaf tal-korsija. Dan kien hafna fastidjuż, l-aktar it-twieqi għax kien fihom hafna xogħol.

### X'sodisfazzjon tak dan ix-xogħol?

Dak kien l-aħjar xogħol li għamilt f'hajti u li hu l-aktar għal qalbi. Meta x-xogħol ma jittantax u tkun għal qalbek idoqq nofs in-nhar u lanqas tinduna. Konna naħdmu mis-7.00am, ġurnata shiħa bla ħin sa x'ħin ngħajjew. Darba ġie raġel bil-ġlekk u mar fejn Ġanni tal-Kokklu. Staqsieh fejn hu l-imghallem u qallu dak hu, għaliġa. Jien kont nagħġen it-tajn u hu ma emmnux lil Ġanni. Ġie fuqi u staqsieni hux jien l-imghallem u ghidtlu iva. Dak hasab li ser isib xi mghallem bil-ġlekk u l-ingravata bħalu.



## Azzjoni Kattolika - Ommijiet Żgħażaġh

Ta' kull nhar ta' Tlieta niltaqgħu grupp żgħir ta' ommijiet għal laqgħa ta' l-Azzjoni Kattolika - Fergħa Ommijiet Żgħażaġh. Niltaqgħu flimkien ma' Mons. Gużep Buttigieg. Dawn il-laqgħat isiru minn Ottubru sa Mejju mid-8.45am sa 9.45am. Fil-laqgħa jinqara l-qari u l-vanġelu tal-Hadd u s-sacerdot jagħti l-ispjegazzjoni. Niddiskutu wkoll xi diffikultajiet tal-membri. Wara jinqraw il-minuti tal-laqgħa ta' qabel. Il-laqgħa tispicċa bit-talb. Kull xahar il-laqgħa ssir barra r-raħal jiġifieri fir-raħal tax-Xewkija fejn hemm niltaqgħu ma' ommijiet oħra bħalna. Ikollna

okkażjonijiet oħra matul is-sena li niltaqgħu ma' gruppi minn Ghawdex kollu. Dan isir fiċ-Ċentru Azzjoni Kattolika r-Rabat. Anke għamilna gābra minn Ghawdex kollu għat-tfal ta' Lourdes Home Ghajnsielem. Drabi oħra attendejna f'Dar Manresa fejn hemm issir quddiesa, wara nieqfu nieħdu ffit kafè. Imbagħad wara ssir laqgħa li żgur toqot lil kull membru prezenti.

Minn dawn il-laqgħat joħroġ hafna gid għax jghinuna nirriflettu fuq il-hajja tagħna bħala ommijiet ta' familji Nsara. Dawn il-laqgħat iservuna biex ngħixu hajja qrib t'Alla u nifhmu aktar il-quddiesa tal-Hadd. Bħala omm irrid inżomm ruħi aġġornata fit-tagħlim nistrani. Għax biex ngħallem lil uliedi l-ewwel irrid nitghallem jien. Kif nista' nagħti minn dak li m'għandix?

Agatha Vella u Terezina Xerri